



**ສາທາລະນະລັດ ປະຊາທິປະໄຕ ປະຊາຊົນລາວ**  
**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ**

ຄະນະສະເພາະກິດ ເພື່ອປ້ອງກັນ, ຄວບຄຸມ ແລະ ແກ້ໄຂການລະບາດ  
 ຂອງພະຍາດອັກເສບປອດສາຍພັນໃໝ່ (COVID-19)

ເລກທີ 2336/ສພກ

ນະຄອນຫຼວງວຽງຈັນ, ວັນທີ 31 ກໍລະກົດ 2020

**ຄໍາແນະນໍາ**

**ສໍາລັບຜູ້ທີ່ຈະເດີນທາງ ເຂົ້າ-ອອກ ສປປ ລາວ ໃນໄລຍະດໍາເນີນມາດຕະການປ້ອງກັນ, ຄວບຄຸມ ແລະ ແກ້ໄຂການ  
 ລະບາດຂອງພະຍາດ COVID-19**

- ອີງຕາມ ຂໍ້ຕົກລົງຂອງທ່ານນາຍົກລັດຖະມົນຕີ ສະບັບເລກທີ 09/ນຍ, ລົງວັນທີ 03 ກຸມພາ 2020 ວ່າດ້ວຍ  
 ການ ແຕ່ງຕັ້ງ ຄະນະສະເພາະກິດ ເພື່ອປ້ອງກັນ, ຄວບຄຸມ ແລະ ແກ້ໄຂການລະບາດ ຂອງພະຍາດອັກເສບ  
 ປອດຈາກເຊື້ອ ຈຸລະໂລກສາຍ ພັນໃໝ່ (COVID-19);
- ອີງຕາມ ສະພາບການລະບາດຂອງພະຍາດອັກເສບປອດຈາກເຊື້ອຈຸລະໂລກສາຍພັນໃໝ່ (COVID-19) ທີ່  
 ກໍາລັງລະບາດ ໃນບັນດາປະເທດພາກພື້ນ ແລະ ແຜ່ຂະຫຍາຍຫຼາຍປະເທດໃນໂລກ;
- ອີງຕາມ ແຈ້ງການວ່າດ້ວຍການສືບຕໍ່ປະຕິບັດບັນດາມາດຕະການຜ່ອນຜັນ, ປ້ອງກັນ, ຄວບຄຸມ, ສະກັດກັ້ນ  
 ແລະ ແກ້ໄຂການລະບາດຂອງພະຍາດ COVID-19 ໃນໄລຍະແຕ່ວັນທີ 01-31 ສິງຫາ 2020, ສະບັບເລກທີ  
 806/ຫສນຍ, ລົງວັນທີ 29 ກໍລະກົດ 2020;
- ອີງຕາມ ບົດບັນທຶກກອງປະຊຸມຄະນະສະເພາະກິດເພື່ອປ້ອງກັນ, ຄວບຄຸມ ແລະ ແກ້ໄຂການລະບາດຂອງ  
 ພະຍາດ COVID-19 ຄັ້ງວັນທີ 24 ກໍລະກົດ 2020.

ເພື່ອສືບຕໍ່ປະຕິບັດມາດຕະການປ້ອງກັນການຕິດເຊື້ອ ແລະ ການແຜ່ເຊື້ອຂອງພະຍາດ COVID-19 ຢູ່ ສປປ  
 ລາວ, ຄະນະສະເພາະກິດ ເພື່ອປ້ອງກັນ, ຄວບຄຸມ ແລະ ແກ້ໄຂການລະບາດຂອງພະຍາດ COVID-19 ຂໍຖືເປັນ  
 ກຽດແຈ້ງມາຍັງບັນດາທ່ານທີ່ ມີຈຸດປະສົງຈະເດີນທາງເຂົ້າ ສປປ ລາວ ໃນໄລຍະນີ້ ຈະຕ້ອງໄດ້ປະຕິບັດຕາມຂັ້ນ  
 ຕອນ ແລະ ມາດຕະການ ດັ່ງລຸ່ມນີ້:

**I. ສໍາລັບຄົນຕ່າງປະເທດ:**

1. ບຸກຄົນທີ່ມີຄວາມຈໍາເປັນຮີບດ່ວນເດີນເຂົ້າມາ ສປປລາວ ເພື່ອປະຕິບັດວຽກງານ ທຸກກໍລະນີ ແມ່ນຕ້ອງໄດ້ຮັບ  
 ອະນຸຍາດຈາກຄະນະສະເພາະກິດກ່ອນ ແລະ ຕ້ອງປະຕິບັດຕາມມາດຕະການດັ່ງນີ້:
  - ຕ້ອງມີໃບຢັ້ງຢືນການກວດຊອກຫາເຊື້ອພະຍາດ COVID-19 ດ້ວຍເຄື່ອງກວດ RT-PCR ພາຍໃນ  
 72 ຊົ່ວໂມງກ່ອນການເດີນທາງເຂົ້າມາ ສປປ ລາວ;
  - ເມື່ອເຖິງ ສປປ ລາວ ຕ້ອງໄດ້ກວດຊອກຫາເຊື້ອພະຍາດ COVID-19 ດ້ວຍເຄື່ອງກວດ RT-PCR  
 ແລະ ຕ້ອງໄດ້ຈໍາກັດບໍລິເວນ ຢູ່ສະຖານທີ່ ທີ່ທາງຄະນະສະເພາະກິດໄດ້ກໍານົດໄວ້ເທົ່ານັ້ນ ໃຫ້ຄົບກໍານົດ

14 ວັນ ໂດຍບໍ່ອະນຸຍາດໃຫ້ໄປຈຳກັດບໍລິເວນຢູ່ເຂດອື່ນ ແລະ ຈະຕ້ອງໄດ້ປະຕິບັດມາດຕະການປ້ອງກັນ ແລະ ຄວບຄຸມການຕິດເຊື້ອຢ່າງເຂັ້ມງວດ.

2. ສຳລັບຜູ້ທີ່ມີຄວາມຈຳເປັນເຂົ້າມາເຮັດວຽກໄລຍະສັ້ນໃນ ສປປ ລາວ ບໍ່ເກີນ 14 ວັນ, ຄະນະສະເພາະກິດຈະພິຈາລະນາສະເພາະຜູ້ທີ່ເດີນທາງມາຈາກບັນດາປະເທດທີ່ບໍ່ມີກໍລະນີການຕິດເຊື້ອ ຫຼື ຕິດເຊື້ອກະແຈກກະຈາຍ (ຕາມການແບ່ງຂັ້ນຂອງອົງການອະນາໄມໂລກ) ທີ່ໄດ້ຮັບອະນຸຍາດຈາກຄະນະສະເພາະກິດ ເຂົ້າມາ ສປປ ລາວ ຈະຕ້ອງປະຕິບັດຕາມມາດຕະການດັ່ງນີ້:

- ຕ້ອງມີຈິດໝາຍເຊີນ ແລະ ຫນັງສືຮັບປະກັນຈາກອົງການຈັດຕັ້ງລັດ ຫຼື ເອກະຊົນທີ່ກ່ຽວຂ້ອງ ພ້ອມທັງແຜນການເຄື່ອນໄຫວລະອຽດ ຕະຫຼອດໄລຍະເຄື່ອນໄຫວເຮັດວຽກຢູ່ ສປປ ລາວ.
- ຕ້ອງມີໃບຢັ້ງຢືນການກວດຊອກຫາເຊື້ອພະຍາດ COVID-19 ດ້ວຍເຄື່ອງກວດ RT-PCR ພາຍໃນ 72 ຊົ່ວໂມງ ກ່ອນການເດີນທາງເຂົ້າ ສປປ ລາວ;
- ເມື່ອເດີນທາງມາຮອດ ສປປ ລາວ ຕ້ອງໄດ້ກວດຊອກຫາເຊື້ອພະຍາດ COVID-19 ດ້ວຍເຄື່ອງກວດ RT-PCR ແລະ ຈຳກັດບໍລິເວນຢູ່ສະຖານທີ່ທີ່ທາງຄະນະສະເພາະກິດໄດ້ກຳນົດໄວ້ ເພື່ອລໍຖ້າຈົນກວ່າຈະໄດ້ຮັບຜົນກວດ;
- ຖ້າຜົນກວດບໍ່ພົບເຊື້ອ (-) ແມ່ນສາມາດດຳເນີນກິດຈະກຳຕາມແຜນການທີ່ໄດ້ອະນຸມັດໃນຂອບເຂດໂຮງແຮມ, ສະຖານທີ່ສະເພາະຂອງບໍລິສັດ ຫຼື ສະຖານທີ່ທີ່ທາງຄະນະສະເພາະກິດໄດ້ກຳນົດ ຫຼື ຮັບຮອງໄວ້ ບໍ່ອະນຸຍາດໃຫ້ໄປເຄື່ອນໄຫວນອກສະຖານທີ່ ພ້ອມທັງຕ້ອງປະຕິບັດມາດຕະການປ້ອງກັນ ແລະ ຄວບຄຸມການຕິດເຊື້ອຢ່າງເຂັ້ມງວດ;
- ການຈັດຕັ້ງທີ່ຮັບມີຄວາມຮັບຜິດຊອບໃນການຕິດຕາມການເຄື່ອນໄຫວຂອງແຂກ ແລະ ຕ້ອງລາຍລະອຽດກ່ຽວກັບບັນດາບຸກຄົນ ຫຼື ກຸ່ມຄົນທີ່ເຂົ້າມາພົວພັນວຽກ ໃຫ້ຄະນະສະເພາະກິດຂຶ້ນສູນກາງ ຫຼື ຂຶ້ນທ້ອງຖິ່ນຮັບຊາບ;
- ພາຍຫຼັງສຳເລັດພາລະກິດ ແມ່ນໃຫ້ກັບຄືນປະເທດຕາມກຳນົດເວລາ ໂດຍແຈ້ງໃຫ້ ຄະນະສະເພາະກິດຮັບຊາບ.

3. ສຳລັບນັກການທູດ, ພະນັກງານອົງການຈັດຕັ້ງສາກົນ ທີ່ເປັນເຄືອຂ່າຍຂອງອົງການສະຫະປະຊາຊາດ, ອົງການຈັດຕັ້ງສາກົນທີ່ລັດຖະບານລາວໄດ້ມີສັນຍາໃຫ້ອະພິສິດ ແລະ ສິດຄຸ້ມກັນທາງການທູດ ແລະ ສະມາຊິກຄອບຄົວທີ່ຕິດຕາມ ທີ່ໄດ້ຮັບອະນຸຍາດຈາກຄະນະສະເພາະກິດ ເຂົ້າມາ ສປປ ລາວ ຈະຕ້ອງປະຕິບັດຕາມມາດຕະການດັ່ງນີ້:

- ຕ້ອງມີໃບຢັ້ງຢືນການກວດຊອກຫາເຊື້ອພະຍາດ COVID-19 ດ້ວຍເຄື່ອງກວດ RT-PCR ພາຍໃນ 72 ຊົ່ວໂມງກ່ອນການເດີນທາງເຂົ້າມາ ສປປ ລາວ;
- ເມື່ອເດີນທາງມາຮອດ ສປປ ລາວ ຕ້ອງໄດ້ກວດຊອກຫາເຊື້ອພະຍາດ COVID-19 ດ້ວຍເຄື່ອງກວດ RT-PCR ກ່ອນຈະໄດ້ຮັບອະນຸຍາດໃຫ້ເດີນທາງໄປສະຖານທີ່ພັກເຊົາ;
- ເມື່ອຜົນກວດບໍ່ພົບເຊື້ອແມ່ນໃຫ້ສືບຕໍ່ ຈຳກັດບໍລິເວນຢູ່ສະຖານທີ່ພັກເຊົາຂອງຕົນເອງ ຫຼື ສະຖານທີ່ທາງສະຖານທູດຮອງຮັບ ຈົນຄົບກຳນົດ 14 ວັນ ແລະ ຕ້ອງປະຕິບັດມາດຕະການປ້ອງກັນ ແລະ ຄວບຄຸມການຕິດເຊື້ອຢ່າງເຂັ້ມງວດ ພ້ອມທັງລາຍງານປະຈຳວັນກ່ຽວກັບການຕິດຕາມອຸນຫະພູມ, ອາການຜິດປົກກະຕິທາງລະບົບຫາຍໃຈ ໃຫ້ຄະນະສະເພາະກິດ ໂດຍຜ່ານກົມພິທີການທູດ ກະຊວງການຕ່າງປະເທດ.

4. ສໍາລັບພົນລະເມືອງຕ່າງປະເທດ ທີ່ມີຈຸດປະສົງເດີນທາງອອກຈາກ ສປປ ລາວ ຕ້ອງໄດ້ສະເໜີຜ່ານສະຖານ ເອກອັກຄະລັດຖະທູດຂອງປະເທດຕົນ ແລະ ຕ້ອງໄດ້ປະຕິບັດຕາມລະບຽບການທີ່ກ່ຽວຂ້ອງ ຂອງປະເທດ ປາຍທາງ;ສະຖານເອກອັກຄະລັດຖະທູດທີ່ກ່ຽວຂ້ອງ ຕ້ອງເຮັດໜັງສືສະເໜີມາຍັງ ກະຊວງການຕ່າງປະເທດ ພ້ອມແຈ້ງລາຍຊື່, ເລກທີໜັງສືຜ່ານແດນ, ວັນເວລາ, ດ່ານທີ່ຈະເດີນທາງອອກ, ພາຫະນະໃນການເດີນທາງ ເພື່ອພິຈາລະນາອໍານວຍຄວາມສະດວກ.

## II. ສໍາລັບພົນລະເມືອງລາວ:

1. ສໍາລັບພົນລະເມືອງລາວ ທີ່ມີຈຸດປະສົງຢາກເດີນທາງກັບ ສປປ ລາວ ໃຫ້ລົງທະບຽນຢູ່ສະຖານເອກອັກຄະ ລັດຖະທູດ ຫຼື ສະຖານກົງສຸນໃຫຍ່ ແຫ່ງ ສປປ ລາວ ຢູ່ປະເທດທີ່ຕົນອາໄສຢູ່ ໂດຍແຈ້ງຂໍ້ມູນລະອຽດຂອງ ບຸກຄົນ, ຊື່ ແລະ ເບີໂທລະສັບຜູ້ຕິດຕໍ່ປະສານງານຢູ່ ສປປ ລາວ, ສາເຫດການຕົກຄ້າງ, ຄາດຄະເນວັນເວລາ ເດີນທາງ, ພາຫະນະໃນການເດີນທາງ, ດ່ານທີ່ຈະເຂົ້າ; ສະຖານທີ່ຈະເຂົ້າຈຳກັດບໍລິເວນ (ໂຮງແຮມ ຫຼື ສູນ ຈຳກັດບໍລິເວນ ຕາມການກຳນົດຂອງຄະນະສະເພາະກິດສູນກາງ ແລະ ທ້ອງຖິ່ນ) ເພື່ອໃຫ້ຄະນະສະເພາະກິດ ຄົ້ນຄວ້າພິຈາລະນາ ຫາຊ່ອງທາງອໍານວຍຄວາມສະດວກໃນການເດີນທາງກັບ ສປປ ລາວ;
2. ສໍາລັບຜູ້ທີ່ເດີນທາງມາຈາກປະເທດທີ່ມີຊາຍແດນຕິດຈອດກັບ ສປປ ລາວ ຫຼື ຜູ້ທີ່ເດີນທາງມາຈາກບັນດາ ປະເທດ ທີ່ບໍ່ມີກໍລະນີການຕິດເຊື້ອ ຫຼື ຕິດເຊື້ອກະແຈກກະຈາຍ (ຕາມການແບ່ງຂັ້ນຂອງອົງການອະນາໄມໂລກ ແລະ ບຸກຄົນເຫຼົ່ານີ້ຈະຕ້ອງອາໄສຢູ່ໃນປະເທດນັ້ນຢ່າງໜ້ອຍໜຶ່ງເດືອນຂຶ້ນໄປ ໂດຍບໍ່ໄດ້ເດີນທາງຜ່ານປະເທດ ຫຼື ເຂດທີ່ກຳລັງມີການລະບາດ) ຈະຕ້ອງປະຕິບັດຕາມມາດຕະການດັ່ງນີ້:
  - ຍົກເວັ້ນການກວດ ຊອກຫາເຊື້ອພະຍາດ COVID-19 ກ່ອນເຂົ້າມາ ສປປ ລາວ ນອກຈາກກໍລະນີ ທີ່ມີ ການຮຽກຮ້ອງໃຫ້ມີໃບຢັ້ງຢືນກວດ COVID-19 ຕາມເງື່ອນໄຂຂອງສາຍການບິນ ແລະ ປະເທດທາງຜ່ານ;
  - ເມື່ອເດີນທາງມາຮອດ ສປປ ລາວ ຕ້ອງໄດ້ກວດຊອກຫາເຊື້ອພະຍາດ COVID-19 ດ້ວຍເຄື່ອງກວດ RT-PCR ແລະ ຈຳກັດບໍລິເວນ ຢູ່ສະຖານທີ່ ທາງຄະນະສະເພາະກິດໄດ້ກຳນົດໄວ້ ລໍຖ້າຈົນກວ່າຈະໄດ້ ຮັບຜົນກວດ;
  - ຖ້າຜົນກວດບໍ່ພົບເຊື້ອ(-) ແມ່ນ ສືບຕໍ່ຈຳກັດບໍລິເວນໃນສະຖານທີ່ ທາງຄະນະສະເພາະກິດໄດ້ກຳນົດໄວ້ ຫຼື ໄປຈຳກັດບໍລິເວນຢູ່ສະຖານທີ່ພັກເຊົາຂອງຕົນເອງທີ່ໄດ້ຮັບການກວດກາ ແລະ ຢັ້ງຢືນຈາກຄະນະ ສະເພາະກິດ ຈົນຄົບກຳນົດ 14 ວັນ ແລະ ປະຕິບັດມາດຕະການປ້ອງກັນ ແລະ ຄວບຄຸມການຕິດເຊື້ອ ຢ່າງເຂັ້ມງວດ ພ້ອມທັງ ລາຍງານປະຈຳວັນກ່ຽວກັບການຕິດຕາມອຸນຫະພູມ, ອາການຜິດປົກກະຕິທາງ ລະບົບຫາຍໃຈ ໃຫ້ຄະນະສະເພາະກິດຊາບ;
3. ຜູ້ທີ່ເດີນທາງມາຈາກ ບັນດາປະເທດທີ່ມີການລະບາດເປັນຈຸ້ມ ຫຼື ລະບາດໃນຊຸມຊົນ (ຕາມການແບ່ງຂັ້ນຂອງ ອົງການອະນາໄມໂລກ) ຈະຕ້ອງປະຕິບັດຕາມມາດຕະການດັ່ງນີ້:
  - ຍົກເວັ້ນການກວດຊອກຫາເຊື້ອພະຍາດ COVID-19 ກ່ອນເຂົ້າ ສປປ ລາວ ນອກຈາກກໍລະນີ ທີ່ມີການ ຮຽກຮ້ອງໃຫ້ມີໃບຢັ້ງຢືນກວດ COVID-19 ຕາມເງື່ອນໄຂຂອງສາຍການບິນ ແລະ ປະເທດທາງຜ່ານ;
  - ເມື່ອເດີນທາງມາຮອດ ສປປ ລາວ ຕ້ອງໄດ້ກວດຊອກຫາເຊື້ອພະຍາດ COVID-19 ດ້ວຍເຄື່ອງກວດ RT-PCR, ຕ້ອງໄດ້ຈຳກັດບໍລິເວນ ຢູ່ສະຖານທີ່ຈຳກັດບໍລິເວນ ທີ່ທາງຄະນະສະເພາະກິດໄດ້ກຳນົດໄວ້ ເທົ່ານັ້ນ ຈົນຄົບກຳນົດ 14 ວັນ ໂດຍບໍ່ອະນຸຍາດໃຫ້ໄປຈຳກັດບໍລິເວນຢູ່ເຂດອື່ນ ແລະ ຈະຕ້ອງໄດ້ ປະຕິບັດມາດຕະການປ້ອງກັນ ແລະ ຄວບຄຸມການຕິດເຊື້ອຢ່າງເຂັ້ມງວດ.

4. ສໍາລັບພົນລະເມືອງລາວ ທີ່ມີຄວາມຈຳເປັນຮີບດ່ວນເດີນທາງໄປຕ່າງປະເທດ, ເປັນຕົ້ນແມ່ນ ໄປວຽກທາງການ ຫຼື ທຸລະກິດທີ່ຈຳເປັນ, ໄປສຶກສາຕໍ່ ແລະ ປິ່ນປົວສຸຂະພາບ (ພະຍາດຮ້າຍແຮງທີ່ບໍ່ສາມາດປິ່ນປົວຢູ່ ລາວ) ຕ້ອງ ແຈ້ງພາກສ່ວນກ່ຽວຂ້ອງເພື່ອຂໍອະນຸຍາດ ແລະ ເພື່ອອໍານວຍຄວາມສະດວກໃນການເດີນທາງ ແຕ່ຕ້ອງປະຕິບັດ ຕາມກົດໝາຍ ແລະ ລະບຽບການຂອງປະເທດປາຍທາງ; ເວລາກັບມາຕ້ອງໄດ້ກວດຫາເຊື້ອພະຍາດ COVID-19 ແລະ ຈາກັດບໍລິເວນ ຕາມລະບຽບການ.

❖ **ໝາຍເຫດ:**

- 1) ການຈັດແບ່ງປະເພດການຕິດເຊື້ອຂອງແຕ່ລະປະເທດຕາມອົງການອະນາໄມໂລກຈັດຂຶ້ນແມ່ນຕິດຕາມ Website:<https://www.who.int/emergencies/diseases/novel-coronavirus-2019/situation-reports> ເຊິ່ງຈະມີການປ່ຽນແປງໄປຕາມສະພາບການລະບາດ;
- 2) ຄໍາແນະນໍາລະອຽດກ່ຽວກັບຂັ້ນຕອນລະອຽດການປະກອບເອກະສານຂໍອະນຸຍາດເຂົ້າອອກ ສປປລາວ ແມ່ນໃຫ້ເບິ່ງໃນເວັບໄຊ ຂອງກະຊວງການຕ່າງປະເທດ <http://www.mofa.gov.la/> ແລະ ເວັບໄຊຂອງຄະນະສະເພາະກິດ <https://www.covid19.gov.la/index.php>.
- 3) ສໍາລັບການເຂົ້າ-ອອກ ລະຫວ່າງ ສປປ ລາວ ກັບປະເທດທີ່ມີການຕົກລົງສະເພາະສອງຝ່າຍ ນໍາກັນ, ຈະ ມີຄໍາແນະນໍາຕ່າງຫາກ.
- 4) ສໍາລັບຄ່າໃຊ້ຈ່າຍໃນເວລາການຈໍາກັດບໍລິເວນ, ຜູ້ກ່ຽວ ຫຼື ບໍລິສັດ, ອົງການທີ່ສະເໜີເອົາເຂົ້າມາຕ້ອງເປັນ ຜູ້ຮັບຜິດຊອບທັງໝົດ;
- 5) ສໍາລັບຄົນຕ່າງປະເທດຖ້າກວດພົບການຕິດເຊື້ອ ພາຍຫຼັງເດີນທາງມາຮອດ ສປປ ລາວ, ບຸກຄົນດັ່ງກ່າວ ຕ້ອງຖືກນໍາສົ່ງໄປແຍກປ່ຽວ ແລະ ປິ່ນປົວຢູ່ໂຮງໝໍທີ່ໄດ້ກໍານົດໄວ້, ຜູ້ກ່ຽວ ແລະ ການຈັດຕັ້ງທີ່ສະເໜີ ເອົາເຂົ້າມາ ຕ້ອງຮັບຜິດຊອບໃຊ້ຈ່າຍຄ່າບໍລິການປິ່ນປົວ ແລະ ລາຍຈ່າຍປິ່ນອ້ອມຕ່າງໆ ທີ່ເກີດຂຶ້ນທັງ ໝົດ;
- 6) ຖ້າຫາກບໍ່ປະຕິບັດການຈໍາກັດບໍລິເວນຄົບ 14 ວັນ ຫຼື ມີການລະເມີດຄໍາແນະນໍາຕ່າງໆ ເຮັດໃຫ້ເກີດມີ ການແຜ່ເຊື້ອຕໍ່ບຸກຄົນອື່ນ, ຜູ້ກ່ຽວ ແລະ ການຈັດຕັ້ງທີ່ສະເໜີເຂົ້າມາຕ້ອງຮັບຜິດຊອບໃຊ້ຈ່າຍຄ່າບໍລິການ ປິ່ນປົວ ແລະ ລາຍຈ່າຍປິ່ນອ້ອມຕ່າງໆ ທີ່ເກີດຂຶ້ນທັງໝົດ.
- 7) ຄໍາແນະນໍາສະບັບນີ້ມີຜົນບັງຄັບໃຊ້ນັບແຕ່ວັນທີ 01 ສິງຫາ 2020 ເປັນຕົ້ນໄປ ຈົນກວ່າຈະມີຄໍາແນະນໍາ ສະບັບໃໝ່ປ່ຽນແທນ.

ດັ່ງນັ້ນ, ຈຶ່ງແຈ້ງມາຍັງບັນດາທ່ານ ເພື່ອຊາບ ແລະ ປະຕິບັດຕາມແຈ້ງການສະບັບນີ້ ຢ່າງເຂັ້ມງວດດ້ວຍ.

ຮອງລັດຖະມົນຕີ, ກະຊວງສາທາລະນະສຸກ  
ຫົວໜ້າກອງເລຂາຄະນະສະເພາະກິດ  
ຜູ້ປະຈໍາການ



ຮອງສາດສະດາຈານ ດຣ. ພູທອນ ເມືອງປາກ  
ທີ 4 / 4